

# ድህነት ውድብ ምውሐስ

ተወልድብርሃን ክፍለ (tewoldek@yahoo.com)

አብ ቀዳማይ ክፋል ፅሑፊይ ፍልፍል ፀገማት ትግራይ ንነዊሕ እዋን ዝተኣገገሉ ባህሊ መሪሕነት ውድብና ምስ ድሑር መንግስታዊ መሓውራት ብድምር ክምዝኹንን ፍታሕ እንተዘይተገይሩሉ ከኣ ንሓደሽቲ ሽቶታት ምጥማት ተሪፉ ክሳብ ሓዚ ዘመዝገብናዮም ዓወታትውን ምዕቃብ ከምዘጸግም ናይ ብዙሓት ርእይቶን ስግኣትን ምዃኑ ንምርኣይ ፈቲነ ነይረ። እምበኣርከስ ናዙይ መቐጸልታ እኒሆ።

ዝምድና ህወሓትን ህዝቢ ትግራይን አብ መንጎ ዝኾነ ህዝብን ፖለቲካዊ ውድብን ዝህልው ተራ ናይ ድጋፍን ተቓውሞን ርክብ ኣይኮነን። ከምኡ እንተዝኾውን ነይሩ ከም ህዝቢ ክንድዙይ ዘሰክፈና ዛዕባ ኣይምኾነን። “ህዝቢ ትግራይ ማለት ህወሓት፣ ህወሓት ማለት ከኣ ህዝቢ ትግራይ” ዝብል ምስ ዝንተ መጎት ዘይሳነ ዑሙት ባእታ ንግዚኡ ኣፅኒሖ ናይማን ርክብ ህዝብናን ውድብናን ልዕሊ ልሙድ ርክብ ህዝብን ፖለቲካዊ ውድባትን እዩ ዝብል እምነት ኣለኒ። መበገሲኡ ከኣ ብደምን መስዋእትን ዝገወደ ምዃኑ ጥራይ ዘይኮነስ ሰናይ ምሕደራ ገና ካብ ብጊሓቱ ግብራዊ ብምግባር ገባቲ፣ ጉሒላን መዋቕሩን ብምድኻም ጎኒ ጎኒ ኩናት ዋግዋጎ ፍትሒ ከተውሕስ ምኽኣላ እዩ ነይሩ። አብ ዝተፈላልዩ ክባቢታት ትግራይ አብ ሓፋሽ ውደባ ዘነጥፉ ዝነበሩ ተጋደልቲ ህወሓት ህዝቢ ክሳብ ሓዚ ኣልዒሉ ኣይፀግበምን። ንብዙሓት ከኣ ገጢሙን ኣዚሙሎምንዮ። ምስ ‘ዞም ናይ ሓዚ መማሓደርቱ እናነፃፀረ ከኣ “እዚኣቶምስ ምስኒ እከለ ይጋደሉ ነይሮም?” ክብል ይግረም። ዝኾነ ኾይኑ ዝፈሰሰ ኣይሕፈሰን። ዘይፈሰሰ ከይፈሰሰ ግን ምክልኻል ይካኣልዮ። ተዘክሮታት ቃልሲ ካብ ምስቁንቁን ዝሓልፍ ኣበርክቶ ክህልዎም ምግባር እዋናዊ ጠለብዮ።

እምበኣር መፍትሕታት ንምጥቋም ክሕግዝና እቱ ዝበዝሕ ትግራዊ ብሓፈሽኡ አብ ከመይ ዝበለ ፖለቲካዊ ኣሰላልፋ ይርከብ ዝብል ዛዕባ ብፍላይ ንርኢ። አብዚ ሓዚ እዋን መብዛሕትኦም ተጋሩ (አብ ማሕበራዊ መርበብ ሓበሬታታት ብዝገብሩዎ ተሳትፎ ከምዝተረዳእኹዎን አብ ሃገርናን ክልልናን ብዘለኒ ውልቃዊ ትዕዛብትንን መሰረት ዝገበረዮ) አብ መሪሕነትን ውድብን ዘለዎም ርእይቶን ቁዋምን ብዝህልዎም ትርጉምን ብኣርባዕተ ክፋላት ምምዳብ ይካኣል።

## 1. ኩሉ ኣማን

አብዚ ክፋል እዙይ ዝወድቁ ሰባት ከብደም ከም ከብደም ብኣፍ “ደሓን ኣለና” ዝብሉ እዮም። ዝጎድሉ ነገራት እንተሃልዉኳ አብ ጥንካረ ኮይንካ ዘጋጥሙ መሓንኩላት እምበር ዘሰክፉ ፀገማት ከምዘየለው ይኣምኑ። እቲ ፀገም ዘበታዊ ዘይኮነስ ግዳማዊ ኮይኑ ክርኢ ይጠልቡ። ውድብና ብመሰረቱ አብ ሓደጋ

ምህላዋ ዝወሓጠሎም ሓቂ ኣይኮነን። ንነብሶም ሕሩያት ጌሮም ይቆጸሩ። ካብ መራሕቲ ሓፋሽ ማሕበራት፣ መሰረታዊ ውደባታት፣ ኣብ ኩለን ዓለማት ዘነብሩ ዕሙታት-ደገፍትን ጀሚሩ ክሳብ እቲ ኣብዛሓ መሪሕነት ዝሓውስ ክፋል ክባሃል ይካኣል። ብዛዕባ ውድብ ክንድኣቶም ዝሓሰብን ዝጭነቕን ሰብ ዘሎ ኣይመስሎምን። ፍልይ ዝበለ ሓሳብ ኣለዎ ንዝብልዎ ሰብ ምጥቃዕ ቐንዲ መለለይኦም እዩ። ንሳቶምን ንሳቶምን ጥራይ ዝሓሰቡዎን ዝሰርሑዎን ውሕስነት ህዝቢ ትግራይ ምዃኑ ፤ ካብ “ሕድሪ ስውኣትና” ንላዕሊ “ሕድሪ መለስ” ረዚንን ቅዱስን ምዃኑ ብድፍረት ይዛረቡ። “የለን፣ ኣይፋልን” ዝብል እንተጋጥም እዝኖም እዝኒ ሓርማዝ ይኸውን። “ሰብ እንታይ ይብለና” ዝብል ዓይቢ ዝስቆርም ኣይኮነን።

እዚኣቶም ቐንዲ ሓደጋ ለውጢዮም። ቐንዲ ዓገትቲ ለውጢውን እዮም። መበገሲኦም ክንዲ ዝኾነ ይኩን ቅንዕና ይሃልዎ ለውጢ ኣብ ምህሳስን ውድብ ኣብ ምድኻምን ዝገውቱዎ ተራ መዳርግቲ የብሉን። እንትጀመር ዝበዝሕ ፀገም ብግብሪ ዝፈጥሩውን እዚኣቶምዮም። የማናይ መንገዲ ክትሕዙ እንተዘይክኢሎም ከኣ ውፅኢቱ ንኹላትና ዝጥዕም ኣይኸውንን።

**2. ላንጋ ላንጋ**

ኣብዚ ክፋል እዙይ ዝምደቡ ሰባት እቲ ኣብ ባይታ ዘሎ ሓቂ ኣይኸሕዱን። ፀገም ከምዘሎ ኣሚኖም ብዛዕባ እቲ ፀገም ምዝራብ ግን የፀግመሎም። መበገሲኦም ስግኣት ጥራሕ ዘይኮነስ ዘቤታዊ ሽግር ንግዳም ምውፃእ ውድብም ኣብ ሓደጋ ከውድቓ ይኸእልዮ ዝብል ሓላፍነት ዝተፅዓኖምውን እዮም። ስግኣቶም ብቐሊሉ ዝርገን ዝንግቕን ኣይኮነን፤ ግቡእ ስክፍታ ስለዝኾነ። ኣብ ትግራይ ምስ ዝነብሩን ብግሉፅ ሓሳባቶም ኣብዝገልፁን ደማ ሹሻይ “ኩሉ ኣማን” ናይ ምዃን ዕድል ይገጥሞም። ምእንተዘይ ከኣ ብግልፂ ኣብ ሚድያ ክንዛረበሉ ዝግባእ ኣይኮነን፤ እቲ ዝበለፀ መማረፂ ብልሙድ ውሽጣዊ መስርሕ ንምዕራይ ምቕላስ እዩ ክብሉ ይመጥቱ። ዘቤታዊ ሽግራትና ንገና ኣሕሊፍና ክንህብ የብልናን ይብሉ። “ዓሻ ፅቡቕ ኣሎ ሓው ዓሻ ሓርቢቱዎሎ” ዝብል ምስላ ወስ ዘብልሉ እዋን ውሑድ ኣይኮነን።

ይኹንምበር ዝሕባእ ሽግር ክህሉ የብሉን። ሽግር ዝኸውን ዘቤታዊ ሽግራትና ካልኣት ምስ ዝሰምዑዎም ኣይኮነን። ክሕስበና ዝግባእ፤ እቶም ሽግራት ብናማን ኣብ ባይታ ምህላዎምን ዘይምህላዎምንዩ። ውጽኢት ወድዓውያን ሓቕታት ብድልየት ሰባት ዝውሰኑ ኣይኮነን። ኩሉ ጊዜ ሰባት ክቆፃፀሩዎም ዝኸእሉን ዝግበኦምን ውሳኔታቶም እምበር ዘስዕቡዎ ውፅኢት ኣይኮነን። ምኽንያቱ ከኣ ውፅኢት ዝኾነ ዓይነት ውሳኔ ብመስርሕ ስርዓታዊ ባህሪታትን መስተጋብርን ዝውሰን እምበር ኣብ ቁፅፅርን ኢድን ዝኾነ ሓይሊ ዘየሎ ምዃኑ እዩ። መሪሕነት ንጌጋታት ካብ ዝቃልዑሎም ምኽንያታት ውሳኔታቶምን ውፅኢቶምን ክቆፃፀሩ ምድላዮም እዩ። እዙይ ግን ክኸውን ዝኸእል ኣይኮነን። መሃንዲስ ስነ-ህንፃ ዘውፅእ ቐመር ንጎረ ብምግዳፍ ሑፃን ስሚንቶን ብጉጉይ ሓዊስካ

ዘተሰርሐ ህንፃ ካብ ምፍራስ ዘድሕኖ ዝኾነ ዓይነት ምድራዊ ከውሊ ኮነ ፕሮፓጋንዳ የለን። እምብኣር ከስ እዙ መሰረታዊ ሓቂዙይ ብምርዳእዮ ኣገደስትን ትርጉም ዘለዎምን ውሳኔታት ቅድሚ ምውሳኔ ምኽሪ ሞያውያንን ዝተፈላለዩ “የእትወና” ዝብሉ ሓይልታትን ዝጥሉብ (ምዕሩይነት እቲ ቐመር ንምውሓስ)። ኣብ ኣፈፃፀም ከኣ ጥቡቕ ቁፅፅር ዝግበር(እቲ ትኽክለኛ ቐመር ግብራዊ ክኸውን)። እዙይ ኮይኑውን ግን ውሳኔታት ብድሩት ፍልጠትን ኣቐዲምካ ብዘይተኣመቱ ጎናዊ ሽግራትን ዘይትሓስበ ውፅኢት ዘምፅእሉ ዕድል ዕፅው ኣይኮነን። እዙይ ምስ ዘጋጥም እንኮ መፍትሒ ንዝመረፀካ ህዝቢን ኣባል ውድብን ጌጋኻ ብምእማንን ካብ ልቢ ዝፍልፍል ይቕረታን ምሕታት ይኸውን። እዙይ ምግባር ናይ ጥንካረ ምበር ናይ ምድኻም ምልክት ኣይኮነን። ምልክት ድኽመት ዝኸውን ፀገማት ክትክውል ላሕ ምባልዮ። ፀገማት ክንሓብእም እንተንደሊናውን ግን ዝካኣል ኣይኮነን። ከም ህዝቢ ቀፃልነትና ዝረጋግፀ ንኸውሊ ብዕቲብ ምስ እንቃለሶ እዩ። እዙይ እንተዘይፈፃምና ግን እንትቐድም መጋበሪያ “ኩሉ ኣማን” ንኸውን፤ ቀፂሉ ከኣ ውድብናን ህዝብናን ንሓዲጋ ነቃልዕ።

### 3. ተስፋ-ሓጣእ

እቲ ሳልሳይ ክፋል ሕብረተሰብ ትግራይ ህወሓት ንዕጥቂ ቃልሲ ዝተፈጥረት ልእኸቶኣውን ኣብኡ ከብቕዕ ከምዝነበሮ ስለዝኾነ ከኣ መሪሕነት ህወሓት ዓርሱ ክልውጥ ምጽባይ ምወት ካብ ምትንሳእ ዘይፍለ ፃዕሪ ኸንቱ ፋሕጠርጥርዮ ይብሉ። መሪሕነት ህወሓት ብመሰረቱ ለውጢ ከውሕስ ዝኸእል ኣይኮነን፤ ምስ ካልኦት ክልላት ብምንፅፃር ከኣ “ትግራይ ኣብ ዝሓሰመ ምሕደራን ድኽነትን ክትኣቱ ጌሩዎ እዩ” ክብሉ ይኸሱ። ተስፋ-ሓጣእ ህወሓት እንተትዕፅ ብመሰረቱ ባህ ዝብሎ እኳ እንተኾነ ግብራዊ ኣይኸውንን ዝብል ርኢቶ ሚዛን ይደፍእ። ፅልምትምት ዝብሎ ምጅኑ ከምዘሎ ወሲድና ዝርዝር ዝበሉ መርትዖታት ብዝተፈላለዩ ኣግባባት ብምቕራብን ውድብ “ሓላፍነታ ዝተወሰነ ውልቀ ማሕበር ኮይና እያ” ክሳብ ዝብል ቁዋም ዝበፀሕ ወቐሳ የስምዕ።

ከም ናተይ እምነት ግን ኣብ ከይዲ ክንዲ ዝኾኑ ሕልኸላኻት የጋጥሙ መሪሕነት ህወሓት ዓርሱን ውድቡን ካብ ምዕራይ ወፃእ ካልእ መማርፂ ከናዲ የብሉን። ህወሓት ብስፍሓትን ጥልቀትን እቲ ሓዚ ዝኒህ ኣመራርሓ ክትምዘን የብላን። ህላውን ቀፃልነትን ህወሓት እምነ ኩርናዕ ሓዳሽ ኢትዮጵያ እዩ። ህላው ህወሓት እዚ ኣብ ስልጣን ዝኒህ መሪሕነት ክምዘለዎ ክሳብ ምግላስ ዝጠልብ እንተዝኾንውን ናይ ግድን ክፍፀም ዘለዎ እዋናዊን ታሪኻውን ጠለብዮ። ህላው ህወሓት ርዝነት ወያነ ኢትዮጵያ ዝዕቀነሉ ሚዛንዮ። ተጋሩ ከም ህዝቢ ቅንዕና ብረታዊ ቃልስና ንመስክረሉ፤ መስዋእትና ዴሞክራሲያዊ መንግስቲ ንምውሓስ እምበር ሓዲ ገዛኢ መንግስቲ ኣውራጅና ብተመሳሳሊ “ወዲ ሩባና” ንምትካእ ዘይገበርናዩ ምጅኑ ንፈተውትን ፀላእትን እነርእየሉ ስትሪ ማህተምና እዩ።

እዙይ ክብል እንተለኹ ህወሓት ከም ዝኾነ ሰማያዊት ሓይሊ ጌርካ ምርኣይ ዝመስሎም ብዙሓት'ዮም። ናተይ መዐቀኒ ግን ብረታዊ ቃልስና ልክዕን ኣድላዪን እንተነይሩ፤ ነዚ ከኣ ህወሓት ከም ውድብ ዝግባኣ ኩሉ ዝፈጸመት'ያ ኢልና ንኣምን እንተኾይንና፤ ትርጉም ብረታዊ ቃልስና ነቕ ዘይብል ዲሞክራሲያዊ ስርዓት ዝመርሖ ልምዓት ምውሓስ ጥራይ ምዃኑ እንተተቐቢልና፤ ህወሓት ካብ ምዕራይ ወፃኢ ዝሕሰቡ ኣይኮኑን። እዙይ “ቀኖና” ኣይኮነን። እቶም ኣገደስቲ ዕላማታትን መበገስቲታት ብረታዊ ቃልስናን ሓዚውን ብዝድለ መጠን ኣብ ባይታ ኣይዓለቡን። ፖለቲካዊ ሓይልታት ሃገርና ቅድሚ 23 ዓመታት ኣትሒዙ ዝነበሮም ኣሰላልፋ ኣይተለወጠን። ትምክሕቲ ኮነ ፀቢብነት ትርጉም ብዘለዎ ኣይተሰብረን። ፌደራላዊ ስርዓትና ገና ተነፂፉምበር ነዘም ሓይልታት ዝእም ዘይወሓጥ፤ ዓርሱ ዝከላኸለሉ ፅንኩር ጭዋዳ ገና ኣየጥረየን። ሕገ መንግስትና፤ ሓይልታት ድሕነትን ካልኣት ትካላት ዲሞክራሲን (ፓርላማ፣ ቤት ፍርዲ፣ ቦርዲ መረፃ፣ ሓባቢ ንብዓት፣ ኮሚሽን ስነ-ምግባርን ፀረ-ግዕዝይን) ብዓይኒ ትምክሕተኛታትን ፀብብትን የማናይ ኣእዳው “እኩይ ግብሪ ወያነ” እዮም። እዙይ ማለት መሰረታዊ ዝኾነ ናይ ኣሰላልፋ ይኹን ኣታሓሳስባ ለውጢ ኣይመጥን፤ ሃገራዊ ምቅዳው (consensus) ኣይተረጋገጠን። ህወሓት ዘይምዕራይ ማለት ብግብሪ ንሳልሳይ ወያነ ቦሪ ምኽፋት ማለት'ዩ። ህዝብና ግን ወያነታት እናካየደ ማእኸል ዓውዲ ኩናት ከይኮ ክነበር የብሉን። እዙይ ክኸውን ከኣ ዕቱብን ውሕሉልን ፃዕሪ ይሓትት፣ ምዕራይ ውድብን መሪሕነትን ይጠልብ።

#### 4. ነፂጋ

እዙ ክፋል እዙይ ብመሰረቱ ምስ ህወሓት ዘራኽቦ ክሪ ዝበጠሰ እኳ ደኣስ ንህወሓት ከፍርስ ዝካኣሎ ኩሉ ዝገብር ሓይሊ እዩ። ብዓይነቱ'ውን ካብ ዋልታ “ኩሉ ኣማን” ብተቐራኒ ይርከብ፤ ትግራይ ምድረ-ገሃነም ከምዝኾነት ንዓለም ከብርህ ላሕ ይብል። ግዝኣት ዓሰብን ወሰን ሱዳንን ኢትዮጵያን ከም መጎልበቲ ልእኸቶታቱ ዝወሰድ፣ ህወሓት እትሳዓር ምስ ሓይሊ ትምክሕቲ ብምሕባር ምዃኑ ዝኣምንዮ። ኩሉ-መዳያዊ ኣገባብ ቃልሲ(ርኡያት ድኽመታት ምቅላዕ፣ ምግናን፣ ምሕሳው፣ ጠቕኒ ወዘተ) ከኣ ይኸተል። ንርእሱ ከኣ ከም ናይ ህወሓት መማሪቂ ፖለቲካዊ ሓይሊ ጌሩ ይወስድ። ዕላማን ኣበርክቶን ትካል ት.እ.ም.ት. ይነፅግ። ትምክሕተኛታ ዘጋውሑዎ “ፍርቂ ሃፍቲ ኢትዮጵያ ኣብ ቁፅፅር ትእምትን ህወሓትን” ምእታዉ ብዓይኒ “ፈላጥ-ውሽጢ” ይምስክር፤ ነዚ ዝውክሉ ነዋሕቲ ቐፅርታት የሰልፍ። ናብ ተጋሩ ገፁ እንት ዘር ድማ ዘባታት ፤ ወረዳታትን ቤተሰብን ይፈሊ። ቁልፊ ቦታታት መንግስትን መከላኸሊ ሃገርን ኣብ ኢድ “ተጋሩን ህወሓትን” ኣትዩ ብምባል ዓርሱ ብዝፈጠሮ ዘይምኽኑይ ታሪኽ ብርኪን ማዕተብን ደምበ-ትምክሕቲ ከይኮ ይጎዩ ፤ ይምሕል፤ ይጥሕል። ንመሰረታዊ ረብሓታት ትግራይ ዝፃብኡ ምንቅስቃሳት ይገብር።

እዚ ሓይሊ 'ዙይ "ንወደቦስ ናቱ ሃቦ" ከምዝባሃል ባህሪታቱ ከምኡ ኮይኑውን ብዘቐርበም ወቐሳታት መሪሕነት ህወሓት ስክፍታ ከማዕብል እንዳሓገዝ ይርከብ። ይኹንምበር ፖለቲካዊ አምራቱ ብጉያጉያ ዝትዓሙን ንዓወታት ቃልስና ብባዶ ዘራብሑን ኮይኖም ይረአዩኒ። ምስ ትምክሕተኛታት ስልታዊ ይኹን ስትራቴጂያዊ ምሕዝነት ንምፍጣር ዝወራዘ ሓይሊ ምስ ወያነ ኢትዮጵያ ዝቃድን መጻኢ ተስፋ ትግራይን ካልኣት ህዝብታትን ዘውሕስ ኣይኮነን። ዝመስሎ ፖለቲካዊ ፕሮግራም ሓዙ ብሰላማዊ መንገዲ ናይ ምቅላስ ሕገ-መንግስታዊ መሰሉ ግን ብዝኾነ ዓይነት ምኽንያት ናብ ሕቶ ክቐርብ ኣይግባእን።

**ካብዚኣቶም መን የሕምም?**

ብናተይ ኣታሓሳስባ ንውድብና ቐንዲ ስግኣታ ክኸውን ዘለዎ ነጂጋ ኣይኮነን። ቀንዲ ስግኣት ውድብና ኩሉ ኣማን እዩ፤ እንትቐፅል ድማ ላንጋ ላንጋ። ተስፋ-ሓጣእ ከም ኩነታቱ ናብ ነጂጋ ወይ ከኣ ናብ ላንጋ ላንጋ ዝፅገሉ ዕድል ዓብዩ እዩ። ይኹን ምበር ምስ መሪሕነት ህወሓት ዘለዎ ኣፋላላይ ብመሰረቱ ኣብ ምሕደራን ኣፈፃፅማን ዘለዉ ድኽመታት እንትኾን ነጂጋ ምስ ትምክሕተኛታት ዘርእዮ ወድኽደኽ ግን ባህ ዝብሎ ኣይኮነን። ነጂጋ ኣቦኡ ዘፍለጠ ግዳማዊ ሓይሊ እዩ። ግዳማዊ ሓይሊ ከኣ ስግኣት ህወሓት ዝኾነሉ ታሪኽ ኣይተርአዩን። እኳ ደኣስ ታሪኽ ከምዝኸተቦ ውድብና ውሽጣዊ ፀገማት ዘበገሱዎም ሕንፍሽፍሻትን ብርክት ዝበሉ ደውታታትን መኪታ እያ ናብ ዓወት ዝበቐዕት። እዙ ዘለናሉ መዋዕልውን ፍታሕ ምስ ዝጠልቡ እዋናዊ ሕቶታት ተፋጢጣ ትርከብ።

**እንታይ ይገበር?**

**እሞ ውድብና ትስዕር 'ዶ ትሳዓር? ብኻልእ ኣዘራርባ እዚ መሪሕነት ኣብ ኣጋ እርጋኑ የፀብቕ 'ዶ ይፅይቕ?**

እዚኣ ዝምልሳ መሪሕነት ህወሓት ጥራሕ'ዩ። ንምምላሳ ከባድ ኣይኮነትን። ብኸመይ ኣግባብ? እቲ ቐንዲ ዛዕባ ፀገም ብናማን ከምዘሎን ክንደይናይ ሕልኽላኽ ከምዝኾነን ምቕባል። ቀጺሉ ዝተፈላለዩ ክፋላት ሕብረተሰብ፣ ምሁራትን ንጡፋት ካድረታትን ዝሳተፉሉ ዋዕላ ብምስልሳል እቶም ፀገማት ተነቂሶም ክወፁ ጭቡጥ ኩነታት ውድብን መሪሕነትን ክትንተን ብምግባር ዝርዝር ፖለቲካዊን ምሕደራውን ሽግራት ምፍላይ። ተሳተፍቲ ዋዕላ ስፍሕ ዝበለ ውክልና ዘለዎምን ነቲ መሪሕነት ዝላዓለ እታወ ከበርክቱ ብዝኸለልሉን መንገዲ ክፍፀም ይግባእ። ውሳኔታት ዋዕላ መሰረት ብምግባር ተኸታተልቲ ስጉምታት ምውሳድ።

እዙ መበገሲ-ሓሳብ ኣግባብ ኣፈታትሓ እቲ ሸግር ብዚ መንገዲ እዙይ ጥራይ ክኸውን ኣለዎ ንምባል ኣይኮነን። ካልኣት ግዱሳት ተጋሩን ኣባላት ውድብን ብሉፃት ዝብሎዎም ሓሳባት ብምቕራብ ከራጉዱዎ ወይ ከኣ ክነቐፍዎም ይግባእ። እቲ ሕማቕ ነገር ስቕ ምባል'ዩ። ስቕ ክንብል የብልናን። "ዓዲ ሱቕንያ ኣይ ዓቕልን ዓዲ ቁሊሕሊሕን ኣይ ዓይንን" ከምዝባሃል።

**ዘለኣላማዊ ክብሪ ንስውኣትና!!!**